

TIFKIRIET MILL-IMGHODDI

## IL-BARKLORI

Lorenzo Zahra

Niftakar lil Kanonku Dun GianMari Farrugia, saċerdat mill-Birgu li tassew habb belt twelidu. Kien Teologu tal-Kapitlu, imma kien iħobb jikteb, l-aktar fil-gurnali, dwar l-istorja tal-Birgu. Kien jilbes is-suttana sewda u jhalli l-qalziet twil jidher fin-naha t'isfel – stil tal-qassisin Ingliżi. Il-kitba u l-kelma tieghu fil-priedki fil-knisja kienet sempliċi u li jifhimha kulhadd. Kien iħobb daww l-użanzi li llum qed insejnhom "Folklor".

Illum se nsemma dak li kien jirakkonta dwar il-barklori għax, dari u fi żmien tfuliti, il-barklor bid-dghajja tieghu kien jaqlagħha tajjeb. Kien hemm żmien meta t-traġitt fil-portijiet kien biss bid-dghajjes, u x-xtut ta' Bormla, l-Isla u l-Birgu kienu saru centru ta' attivita', mimlija dghajjes u barklori, wħud jistennew fuq il-venda, u oħrajn għaddejjin bil-vjaġġ jaqsmu l-port.

Allura hafna barklori nhar ta' Hadd kienu jerfghu mix-xogħol u, libsin il-Kappell tar-Ross, qalziet tal-flanella, u żarbun isfar (kif kien magħruf iż-żarbun kannella dak iż-żmien), kienu jingabru fil-pjazza, jew jorġu għall-passiġġata lejn ix-Xghira. Ix-xatt kien jifdal biss xi barklor xwejjah jaqdef wahdu; u l-vjaġġ kien jiehu żmien twil sa ma jwasslek. Il-pubbliku kien jilmenta u ż-żmien wasal li tfaċċaw il-laneċ biex, qajla qajla, żmien ir-risq għall-barklori għeb.

Dak iż-żmien mhux għalkemm tagħzel li ssir barklor għax, biex taħdem f'dan il-mistier kont trid tiehu l-pussess xejn inqas minn dak ta' mistieri oħra. Biex tkun tista' tibda u taqbad moqdief b'idek, kont trid tingħata bidu jew tiehu d-diploma minn idejn l-anzjani fost il-barklori; għax dawn kellhom ix-xirka tagħhom ukoll.

Il-bidu kien ikun hekk: Il-barklori jkun il-koll miġbura fix-Xatt ta' San Lawrenz jew ix-xatt tal-Karmnu, il-koll

bid-dghajjes lesti għall-venda skont min imissu. Il-koll kellhom il-laqam tagħhom li bih kienu aktarx magħrufa. Hekk kif Toni n-Niges, żagħżuġ, bil-qmis bajdanija, qalziet tas-sarġ jinqafel fuq żewġ nahiet, u beritta Skoċċiża ċatta daqs platt, jaasal f'tarf it-taraġ, jilmhuh żewġ barklori u jilqgħuh:

"Hawn x'gejt tagħmel?"

"Ġejt nibda x-xogħol."

U t-tnejn ikellmuh sa ma jersqu fuqu u, b'tegħmiża jaħfuh minn kull naha, b'id u riġel minn kull naha, u jxengluh 'l hinn u 'l hawn bla ma jkun jistenna. Kif ikun imċappas kollu trab li jkun ingabar miegħu mat-tkaxkira, jitolqu bih, kif ikun mgħawweġ f'idejhom, u jhabbtulu l-warrani ma' pruwa ta' dghajja li tkun sorġuta max-xatt għall-venda. Dak jgħajjat "halluni, halluni", meta ma jżarrax xi tnejn hoxxin, waqt li l-barklori l-oħra, jogħxew bid-dahk u jsaffru u jgħajtu.

Meta ma jkunx hemm dghajja, allura kienu jhokkuh mal-ħajt tat-Tarzna u hekk kienet tintemm iċ-ċerimonja tal-pussess għall-barklor il-ġdid. Imma jekk il-kandidat jinzerta xi ftit nieqes mill-melħ, xi ftit belhani, kien isib ruħu jixxengel f'tarf il-moll, jekk mhux ukoll jifgħuh il-baħar. L-imsejken vittma kien jithabat biex jitle' l-art, qisu tiġieġa mxarba. B'dal-mod il-kandidat barklor kien ikun ha d-diploma biex jiehu l-moqdief u jaħdem ta' barklor għal għomru.

## UŻANZI FIL-KNEJJES MALTIN TA' QABEL IL-KONĊILJU VATIKAN II

Lorenzo Zahra

Fil-erbgha ta' filgħodu l-knejjes kienu jdoqqu tokki tal-qanpiena msejha l-Paternoster. Fit-tmienja jdoqqu l-Ave Marija, wara nżul ix-xemx idoqqu l-Ave Marija, u tard filgħajja jdoqqu tokki msejha tal-Imwiel. Nhar ta' Ħamis filgħajja tindaqq

mota bil-kbir biex tfakkar it-twaqqif tal-Ewkaristija, u nhar ta' Ġimgħa fit-tlieta ta' wara nofsinhar jindaqqu tokki biex ifakkru l-mewt ta' Ġesu għalina.

Fil-knejjes wara nofsinhar kien jingħad l-Għasar, u waqt il-manifikat iċ-ċelebrant kien jincensa l-artal tas-sagrament u wara, l-artal maġġur.

Kull tielet Hadd tax-xahar ġewwa l-knejjes kienet issir proċessjoni bl-Ewkaristija.

Fil-festi, fuq l-art tal-knisja kien jintefa' bosta haxix bir-rand.

Dari, fil-Katidral kien ikun hemm tronn. Ġewwa San Ġwann kien hemm wiehed għall-isqof u l-ieħor għar-Re jew Regina li taħkimna. Il-Magħmudija tat-trabi kienet issir qrib il-bieb ta' barra tal-knisja, fejn ikun hemm il-fonti tal-Magħmudija, u aktarx barra l-hinijiet tal-quddies, possibilment wara nofs in-nhar.

Il-Quddies kien isir ukoll fuq l-artali tal-ġnub, u dejjem minn saċerdot wiehed. Il-qassis fil-quddies kien jilbes maktur ma għonqu msejjah amittu, ċinglu ma qaddu, u manipolu li jfisser il-maktur ta' San Pietru meta beka t-tradiment tieghu lil Ġesu. Il-qassis kien jaasal fuq l-artal bil-berittin.

Fuq l-artal, quddiem iċ-ċelebrant kien ikun hemm Kurċifiss.

Fuq l-artal kien ikun hemm ukoll tliet kwadretti msejha "Karti tal-Glorja", li l-qassis kien jaqra t-talb minnhom fil-bidu, waqt il-quddies, u fl-aħħar tal-quddies.

Nhar l-Għid il-Kbir kien jiftah l-obbligu li wiehed ta' lanqas iqerr u jiqarben darba fis-sena u jibdel il-bullettin. Min ma kienx iqerr u jiqarben tal-anqas darba fis-sena kien ikun spreċċtat, u fid-difna ma kienx ikun akkumpanjat mis-saċerdot u kien jindifen f'art għalih.

Il-Qrar dari kien isir billi n-nisa dejjem iqerru fil-konfessinarju fil-knisja, waqt li ġeneralment l-irġiel iqerru fis-Sagristija. Il-qassis dejjem kien ikun liebes is-suttana jew liebes ta' patri jekk ikun patri, bi stola vjola, u qatt liebes sekulari.



It-tqarbin kien isir biss mis-Saċerdot liebes spellizza u stola.

Min kien jitqarben kien jinzel gharkupptejh fuq it-taraġ tal-artal jew tal-presbiterju.

Fil-quddiesa dejjem kien ikun hemm abbati jghin, idoqq il-qanpiena fis-Sanctus, fil-konsagrazzjoni, u ghas-sinjal biex in-nies tersaq ghat-tqarbin.

Il-quddiesa kienet bil-Latin mill-bidu sal-aħħar. Uħud mill-fidili ġieli kien ikollhom Messalin, ohrajn xi ktieb ta' talb, waqt li hafna, li x'aktarx ma kinux jaqraw, kienu joqogħdu jghidu r-rużarju waqt li l-qassis ghaddej bil-quddiesa.

Fl-aħħar tal-quddiesa, l-qassis kien jinzel gharkupptejh u jghid tliet Avemarijiet, Salvareġina, u talba lil San Mikiel Arkanġlu.

Fl-imghoddi, hekk kif wiehed ikun agunija, jissejjah is-saċerdot biex jisma' l-qrar u jamministra s-sagramenti, waqt li bosta drabi jassisti sal-aħħar lill-moribond. Ukoll fl-isptarijiet, il-patri kien jissejjah biex jassisti sa tmiem il-hajja tal-moribond.

It-tqarbin tal-morda kien isir jew bil-Vjatu, bi proċessjoni mill-knisja sad-dar tal-marid, jew imur is-saċerdot tal-assistenza jassisti l-moribond.

It-trasport tas-sagrament kien isir dejjem mis-saċerdot, li kien jilbes numeral fuq spellizza bajda, u jkun akkumpanjat minn żewġ persuni jzommu xemgħa mixgħula.

Id-difna kienet aktarx issir billi l-katavru jingarr mid-dar jew mill-isptar dritt lejn iċ-ċimiterju, u jkun akkumpanjat mis-saċerdot b'żewġ abbatini – wiehed iżomm sasla bl-ilma mbierek, u l-iehor iġorr kurċifiss.

© Lorenzo Zahra

#### Nota tal-editur:

Din il-kitba ta' Lorenzo Zahra fakkratni f'xi aneddotti u stejjer li smajt tul hajtu, u ghaddewli xi hsibijiet minn rasi li xtaqt naqsam magħkom. Hu minnu, kif qal is-

Sur Zahra li, sa qabel il-Konċilju Vatikan it-Tieni, l-qassis kien jispicċa l-quddiesa b'talba lil San Mikiel. Kien jingħad li din it-talba kien kitibha l-Papa Ljun XIII u hafna kienu jemmu li l-Papa kien kitibha wara li sema' diskursata bejn Ġesu' u d-demonju! Peress li San Mikiel hu msemmi fil-Ġenesi li ddefenda lil Alla mix-xjaten li ribellaw kontri qabel il-holqien tal-bniedem, dan l-Arkanġlu kien dejjem meqjus bhala wens kbir kontra x-xjaten. It-talba kienet hekk:

*San Mikiel Arkanġlu, idhol ghalina fit-taqbida; kun int l-ghajnuna tagħna kontra l-hażen u t-tnassis tad-demonju: irażżnu Alla, nitolbuk bil-herqa. U inti, l-aqwa fost il-qtajja' tas-sema, itfa' bil-qawwa t'Alla fil-qiegh tal-Infern lix-xitan u l-ispirti l-hżiena l-oħra li jiġġerrew fid-dinja ghat-telfien tal-erwieh. Amen.*

Hafna fost dawk li jkunu ġew għall-quddiesa jkunu diġa' qabdu t-triq u telqu 'l barra mill-knisja waqt li l-qassis ikun qed jghid din it-talba; imma hafna ohrajn, fosthom hafna nisa xjuh, kienu jibqgħu hemm u jghidu t-talba mal-qassis. It-talba kienet tagħtihom ċertu serhan, u kienu jhossuhom imwenssa u mharsa, lesti biex johorġu barra fit-triq u jilqgħu ghat-tfixkil tax-xjaten.

It-twemmin fil-preżenza tax-xitan fid-dinja dak iż-żmien kien ankrat tajjeb fl-imhuh ferm aktar milli wiehed jista' jisthajjel illum. Il-preżenza tax-xitan kienet misthajja li tkun ferm aktar qawwija waqt l-agunija ta' xi moribond. Fil-harġa numru 30 tal-Imnara, 2006, Toni Calleja, fl-artiklu tiegħu "Intietef Folkloristiċi mill-Għasri" kien kiteb hekk:

*Malli l-moribond imut, u s-Saċerdot – li min jaf kemm ikun ilu jassistih – ibierek il-katavru, xi żewġ irġiel minn ta' ġewwa kienu jakkumpanjawh lura d-dar. Ma kinux ihalluh imur lura wahdu għax mat-triq seta' jkun ittantat mid-demonju. Il-hsieb kien li billi l-qassis kien fpika max-xitan (jew ma Sbatna, kif kien jissejjah) biex jirbah dik ir-ruh għal Alla, issa li l-mejjet ikun għamel mewta tajba, x-xitan tal-infern, tellief u avvelut, kien jaf jagħtih xi fastidju! Il-Kappillan tal-Għasri Dun Karm Vella (1951-1965) kien jemmen wisq b'hekk, u kont nogħxa nisimghu jirakkonta fuq iz-zuntier fuq dawn hwejjeġ. Issa halliha li mbagħad billejl kont noqgħod nibża'! (paġna 113)*

Ma din l-istorja jien nista' nżid ohra – storja li minn jaf kemm-il darba smajt lil omni tirakkontaha. Omni illum tghodd erbgha u tmenin sena, għadha mimlija bil-ghomor u temmen ferm, kemm bil-hares u kemm bl-ispirti hżiena u x-xjaten jiġru mat-toroq. Tghid li meta

kienet għadha tifla, tghix m'ommha u missierha – in-nanna u n-nannu – flejl xitwi, kiesah u mudlam, x'aktarx f'it qabel il-gwerra, kienet rieqda fid-dar mal-hames hutha l-oħra, u man-nanna u n-nannu, meta f'nofs ta' lejl jinstema xi hadd ghaddej mit-triq, jagħmel hsejjes mill-iżjed tal-biża', koroh u li jkexlo. In-nannu hareġ imwerwer mis-sodda, bil-qalzet ta' taht sa rkupptejh, u b'lehen imbikki ghajjat: "Katerin (ghan-nanna) Smajtu?!" U lkoll, b'lehen wiehed, mhux in-nanna biss, ghajtu: "Iva! Smajnieh!" In-nanna beżgħat ukoll u harġet mis-sodda wkoll, imma tal-anqas kellha spjegazzjoni għal dak li kien ġara. In-nanna – minn dejjem inċiklopedija tal-gherf – iddikjarat: "Dak ifisser li se tmut xi ruh tajba!" Balleċ! Mela dik kienet il-biċċa. Kulhadd serraħ rasu xi f'it għax meta fenominu ikrah jingħata spjegazzjoni u xi hadd juri li jfhem fih, il-fenominu jsir inqas tal-biża' u, tal-anqas, spjegabbli. Dak il-lejl kulhadd raqad kif seta', mbagħad filghodu jsaqsu lin-nanna għal aktar dettalji.

Meta sebah, in-nies bdew jghidu li kienet mietet it-talija – mara xiha li tghix ġo sqaq mudlam, imma li kienet magħrufa għall-qalb tajba li kellha; titna' l-klieb u l-qtates tat-triq, tagħti l-helu lit-tfal, ma tobghod lil hadd, u kulhadd iħobbha. Mela dik kienet l-istorja: dawk il-hsejjes koroh kienu tax-xitan, għadu hierġ minn hdejn is-sodda tal-mewt tagħha. Avvelut u ndannat kif kien, għax lil dik ir-ruh ma rebahhiex hu imma marret tgawdi 'l Alla fil-Ġenna, hareġ il-barra ndannat, jagħmel hsejjes tal-biża' mat-toroq taż-Żejtun, hsejjes li werwru lin-nannu u lin-nanna, u lil omni.

Kienu żminijiet ohra.



Niċċa ta' San Mikiel f'Mal Qormi